

Press Release
March 3, 2017
For immediate release

ایس ای سی پی نے ڈیفالٹ کے مرتکب بروکر کے کوائف بین الاقوامی سکیورٹیز ریگولیٹرز کو فراہم کردئے اسلام آباد (۳ مارچ) سکیورٹیز اینڈ ایکس چینج کمیشن آف پاکستان نے لاہور میں ڈیفالٹ اور فراڈ کے مرتکب بروکر ایم آر سکیورٹیز کے کوائف ریگولیٹرز کی بین الاقوامی تنظیم انٹرنیشنل آرگنائزیشن آف سکیورٹیز کمیشن (آئی او سکو) کو فراہم کردئے ہیں۔ دنیا بھر سے ایک سو پندرہ ممالک اس تنظیم کے رکن ہیں۔ مزید برآں ایم آر سکیورٹیز کے کوائف فنانشل مانیٹرنگ یونٹ کو بھی بھجوادئے گئے ہیں تاکہ ان افراد کے خلاف انٹی منی لانڈرنگ ایکٹ کے تحت بھی کارروائی کی جاسکے۔

دیگر ممالک کے ریگولیٹرز کو ان افراد کے بارے میں اطلاع فراہم کرنے کا مقصد ایسے اشخاص کی بین الاقوامی سطح پر نشاندہی کرنا ہے تاکہ ایسے لوگ دیگر ممالک میں مالیاتی سہولتیں حاصل نہ کر سکیں۔ اس اقدام کا مقصد بدعنوانی کے مرتکب ان افراد کی حوصلہ شکنی ہے۔ مشاہدہ میں آیا ہے کہ پاکستان کی مالیاتی مارکیٹ میں صارفین کے سرمائے اور اثاثوں میں غبن اور فراڈ کرنے والے افراد اکثر بیرون ملک فرار ہو جاتے ہیں جہاں وہ میزبان ملک کے ریگولیٹرز کے راڈر پر نہ ہونے کے سبب مالی فوائد حاصل کر سکتے ہیں۔ ایک اندازے کے مطابق پاکستان کی کپیٹل مارکیٹ میں ڈیفالٹ کر جانے والے اے سی ای سکیورٹیز، ایسٹرن کپیٹل اور ایم آر سکیورٹیز کے مالکان بیرون ملک فرار ہو چکے ہیں۔ بین الاقوامی سطح پر ان مفرور افراد کے کوائف فراہم کرنے سے ایسے دھوکہ بازوں کے لئے ان ممالک میں مالی فوائد اور سہولیات حاصل کرنا مشکل ہو جائے گا۔

ایس ای سی پی سکیورٹیز ریگولیٹرز کی عالمی تنظیم آئی او سکو کارکن ہے۔ دنیا کے ایک سو چودہ دیگر ممالک بھی اس تنظیم کے رکن ہیں اور یہ دنیا کی پچانوے فیصد سکیورٹیز مارکیٹ کی نمائندہ تنظیم ہے۔ اس عالمی تنظیم کا مقصد سکیورٹیز مارکیٹ کے معیارات کو بہتر بنانا اور عالمی سطح پر ان میں ہم آہنگی پیدا کرنا ہے۔ غبن کر کے فرار ہونے والے بروکروں کے بارے میں معلومات کا تبادلہ اس تنظیم کے پلیٹ فارم سے ایک کثیر فریقی میمورینڈم کے تحت کیا جا رہا ہے۔

قبل ازیں ایس ای سی پی اور سٹیٹ بینک نے ایک مشترکہ اجلاس میں مالیاتی سکینڈلوں اور دھوکہ بازوں بشمول ڈپازٹس کی غیر قانونی وصولی کے خلاف تشویش کا اظہار کیا۔ دونوں ریگولیٹرز نے ان غیر قانونی سرگرمیوں کے خلاف مل کر کام کرنے کا عہد کیا ہے۔

اور اس سلسلے میں قانون نافذ کرنے والے اداروں کا تعاون بھی حاصل کیا جائے گا۔ اس طرح نہ صرف مجرموں کو پکڑنے میں مدد ملے گی بلکہ مالیاتی خدمات مہیا کرنے والے سیکٹر تک ان کی رسائی بھی مشکل بنا دی جائے گی۔

ایس ای سی پی مالیاتی سکینڈل لوں کے بارے میں مارکیٹ انٹیلی جینس اکٹھا کرنے کے ایک نظام پر کام کر رہا ہے تاکہ مالیاتی شعبے میں کئے جانے والے فراڈ اور دیگر غیر قانونی سرگرمیوں کو ابتدا میں ہی پکڑا جاسکے۔

اس طرح سرمایہ کاروں کو پہنچنے والے نقصان کو کم کیا جاسکے گا۔ ایس ای سی پی یہ نظام سٹیٹ بینک کے تعاون سے وضع کرے گا۔ ایسا مارکیٹ انٹیلی جینٹس نظام نہ صرف غبن کی نشاندہی کر سکے گا بلکہ اس کے مرتکب افراد کے لئے مستقبل میں مالیاتی سہولیات اور خدمات تک رسائی بھی مشکل بنا دے گا۔ نیز فراڈ کے مرتکب افراد پر نظر بھی رکھی جاسکے گی۔